

# የዳንኤል ዕይታዎች

## Daniel kibret's views

[www.danielkibret.com](http://www.danielkibret.com)

---

### ጥንቸል እና ዔሊ አዲስ ታሪክ

የጥንቸልን እና የዔሊን ስም ሣነሣ ሁላችሁም የሩጫ ውድድራቸው ነው ትዝ የሚላችሁ። ሕንዶች ይህንን በጤና አያዩትም። ዔሊ ይህንን ውድድር ያሸነፈቸው በችሎታ ሳይሆን በወዳጇ ላይ በሠራቸው ተንኮል ነው ይላሉ። ሁለቱም በአንድ ጫካ ውስጥ ተስማምተው እና ተዋድደው፣ ተደጋግፈው እና ተመካክረው የሚኖሩ ነበሩ። ውድድሩም የተዘጋጀው ለመዝናናት እና ለአካል ብቃት እንጂ ለጠላትነት አልነበረም ባይኖሩም። ሕንዶቹ።

ግን ምን ያደርጋል፤ በጥባጭ ካለ ማን ጥሩ ይጠጣል ይል የለ የሀገሬ ሰው። አንዱ ዔሊ በሠራቸው ተንኮል በዔሊ እና በጥንቸል ቤተሰብ መካከል ጠላትነት ነገሠ። «ጥንቸል ውድድሩን ማሸነፍ ትችል ነበር። ነገር ግን ዔሊ እጅግ ወደ ኋላ ስለቀረች እርሷን ትታት መሄድ አልፈለገችም። አንድ ነገር ብትሆንስ ብላ አሰበች።» አሉ ሕንዶች ተረቱን ሲያሳምሩት። «ጥንቸል እንደ ዔሊ ጥሎ ማለፍ አታውቅም፤ ይዞ ማለፍ እንጂ።» አሉና ጨመሩበት።

ጥንቸል የተኛቸው ብዙ ዘመን ስሟ ሲጠፋ እንደኖረው በትዕቢት እና ማንም አይደርስብኝም በሚል ስሜት አልነበረም። ዔሊን ለመጠበቅ ብላ እንጂ። ታሪክ በየፈርጁ ይባል የለ። ዔሊዎች ናቸው አሉ ይህንን ታሪክ የፈጠሩት። እኛ ለመቅደም አሰበን ሳይሆን ጥንቸል ስለተኛች ላለመቀስቀስ ብለን ነው ይላሉ። እንግዲህ ታሪክን ጥንቸሎች ሲጽፉትና ዔሊዎች ሲጽፉት እንዲህ ያለ ልዩነት ያመጣል። ሲተኙ ችግር ውስጥ መውደቅ ደግሞ በጥንቸል አልተጀመረም። ታላቁ ሰው ኖሮም የወይን ጠጅ ጠጥቶ በተኛ ጊዜ ነበር ልጁ ካም የአባቱን ራቁትነት ያየው። ከሰዶም እሳት የተረፈው ሎጥስ ቢሆን ወይን ጠጥቶ በተኛበት ጊዜ አይደል እንዴ የገዛ ልጆቹ ከርሱ የፀነሱት።

ጥንቸልም እንዲሁ ነው የሆነችው። ውለታ ቢሷ ዔሊ በችሎታዋ ሳይሆን በተንኮል ማሸነፍ ስለ ፈለገች እርሷን ለመጠበቅ በተቀመጠችበት በዚያው ዕንቅልፍ የወሰዳትን ጥንቸልን ሳትቀሰቅሳት በጎንዋ ቀስ ብላ አልፋ ውድድሩን አሸነፈች። ማሸነፍ ደስ የሚለው ውድድሩ ሰላማዊ ሲሆን ነው። ተንኮል እና ሄራ ያለበት ውድድር አንደኛው የሚያሸነፈው ሌላኛውን ሠውቶ ነው። ሕንዶቹ ታዲያ «ሰው ወዙን፣ ጉልበቱን፣ ገንዘቡን፣ ዕውቀቱን እና ጊዜውን ሠውቶ እንጂ ወዳጁን ሠውቶ ማሸነፍ የለበትም» ባይኖሩም። ያድርገው እንላለን እኛም።

እኛስ ብንሆን አንደኛው ብሔረሰብ ሌላውን፣ አንዱ ፓርቲ ሌላውን፣ አንዱ መሪ ሌላውን፣ አንዱ እምነት ሌላውን፣ አንዱ ነጋዴ ሌላውን፣ አንዱ ምሁር ሌላውን፣ አንዱ አገልጋይ ሌላውን፣ አንዱ አርቲስት

# የዳንኤል ዕይታዎች

## Daniel kibret's views

[www.danielkibret.com](http://www.danielkibret.com)

ሌላውን፣ አንዱ ደራሲ ሌላውን፣ አንዱ ባለ ሀብት ሌላውን፣ አንዱ ባለ ሥልጣን ሌላውን እየሠዋ ቢያሸንፍ መች ደስ ይለናል። ይህንንም ነፍሳቸውን ይማረውና ከበደ ሚካኤል

አንድ የፋኖስ መብራት በሥራው የኮራ

እንዲህ ሲል ተጣላ ከብርጭቆ ጋራ

እያሉ «ፋኖስ እና ብርጭቆ» በተሰኘው ጥንታዊ ግጥማቸው በኩል መከረውን የለምን? ፋኖስ ብርጭቆውን ሠውቶ አሸንፋለሁ ሲል ድምጥማጡ መጥፋቱን ነግረውናል።

በታሪካችን ውስጥ አንዱ ሕዝብ በሌላው ላይ ተረማምዶ፣ ባህሉን እና ታሪኩን አጥፋቶ፣ ነገሥታቱን እና መኳንንቱን አሥሮ፣ ሀብቱን እና ንብረቱን ዘርፎ፣ ልጆቹን እና ሚስቱን ወስዶ የከበረበት እና የነነበት ታሪክ ሞልቷል። አንዳችን ከሌላችን ጋር መኖር ብቻ ሳይሆን አንዳችን በሌላችን መሥዋዕትነት ያሸነፍንበት ታሪክም አለን። በአንድ በኩል ደግሞ እኛ የዛሬዎቹ ኢትዮጵያውያን የተሠራነው በሀገሩ ውስጥ በየዘመናቱ በተደረጉት ጦርነቶች መሆኑን መርሳት የለብንም። ይህንን መሳይ ታሪኮቻችን በተለይም በአሁኑ ዘመን በየቦታው ከብር አግኝተው እየተተረኩ ይገኛሉ።

እገሌ የተባለ ብሔር ብሔረሰብ ገዝቶሃል፣ ነድቶሃል፣ አሥሮሃል፣ በዝብዘሃል፣ ጨቁኖሃል፣ ዘርፎሃል፣ ሸጦሃል፣ ለውጦሃል እያሉ የሚተርኩ ታሪኮች በይፋ እየወጡ ነው። ትውልድ የቂምን ታሪክ ቋጥሮ ጥርስ እየተናከሰ እንዲኖር የሚያግዙ መጻሕፍትም ይታተማሉ።

እንዲህ መሳይ ታሪኮች የሀገራችን ክስተቶች ብቻ አይደሉም። በየሀገሩ በየዘመናቱ የዓለምን ሕዝቦች ያጋጠሙ ችግሮች ናቸው። እንግሊዝ ብንሄድ የዌልስ፣ የስኮትላንድ እና የአየርላንድ ሕዝቦች በእንግሊዝ ሕዝቦች ላይ ተመሳሳይ ቅሬታ አላቸው። የአሜሪካ አፍሪካ አሜሪካውያን የካውካስ ዘር በሚባሉት ነጮች ላይ እንዲሁ ይተርካሉ። የአውስትራልያ አብሮጅያኖች በአውስትራልያ ነጮች መከራ ያዩባቸውን ታሪኮች ያነሣሉ።

በየሀገራቱ መሥዋዕትነት የከፈሉ መከረኛ ሕዝቦች አሉ። ሀገሪቱ እንድታድግ፣ ሀብት እንዲከማች፣ ነጻነት እንዲከበር፣ ብልጽግና እንዲትረፈረፍ ያደረጉ፣ ነገር ግን የበይ ተመልካች ሆነው የመከራውን ገፈት የቀመሱ። እነርሱ በየዋሕነታቸው በቅንነታቸው፣ ነገሮችን በተንኮል ዓይን ባለማየታቸው፣ የተነዱ ሕዝቦች አሉ።

ታዲያ የእነዚህ ታሪክ መነገሩ፣ የደረሰባቸው ገፍ መተረኩ፣ መገለጡ እና ለትውልድ ትምህርት እንዲሰጥ መደረጉ ችግሩ ምንድን ነው? እነርሱ ሲደርስባቸው የቻሉትን እናንተ ሲነገር መቻል ለምን አቃታችሁ? ይህንን እውነት ልንሸሸውስ እንችላለን? ሌሎችም ጥያቄዎች ይነሣሉ።

# የዳንኤል ዕይታዎች

## Daniel kibret's views

[www.danielkibret.com](http://www.danielkibret.com)

እውነት ነው። እውነትን መሸሸ አይቻልም። የትናንቱ ታሪካችን በጎውም ሆነ ከፋው ግልጥልጥ ብሎ መውጣት አለበት። ብርታታችንን አቅፈን፣ ድክመታችንን ነቅፈን መጓዝ እንድንችል በሚገባ የትናንት ጉዟችንን መፈተሽ አለብን። ዋናው ነገር የምንፈትሽበት ዓላማ ነው። ዓላማችን ቂምን ለመቋጠር እና ዓይን ስለ ዓይን፣ ጥርስም ስለ ጥርስ የሚለውን የሐሞራቢ ሕግ ለመተግበር ከሆነ ጨቋኝን በጨቋኝ፣ ገዥንም በገዥ ከመተካት ያለፈ ፋይዳ የለውም። የፊልሙን ጽሑፍ አንድ አድርጎ ተዋንያኑን መቀያየር ነው የሚሆነው። ትናንት አማራው የሠራውን ድራማ ዛሬ አሮሞው እንዲሠራው፣ ትናንት ትግሬው የሠራውን ድራማ ዛሬ ወላይታው እንዲሠራው ማድረግ አሮጌን ፊልም በአዳዲስ ተዋንያን እንደማየት ነው።

ዓላማው ከትናንቱ መጣጣል ተምሮ የዛሬን አካሄድ ወደ መደጋገፍ እና መረዳዳት፣ መተጋገዝ እና መግባባት ለመለወጥ ከሆነ ግን ይበል ነው። ሕንዶቹ የዔሊን እና የጥንቸልን ሁለተኛ ክፍል ተረት እንዲህ ብለው ነው የሚነግሩት።

ከብዙ ትውልዶች በኋላ ሁለት የዔሊ እና የጥንቸል ወጣቶች ዛፍ ሥር ተገናኙ። የአባቶቻቸውን የቂም ታሪክም ማውራት ጀመሩ። «ለምንድን ነው ግን የእኔ እና የአንተ ቤተሰቦች የማይገናኙት፣ ለምን ይጠላላሉ?» ሲል ዔሊ ጥንቸልን ጠየቀው። እውነቱን ነው አንዳንድ ነገሮችን እየሁኑ መሆናቸውን እንጂ ለምን እየሆኑ እንደሆነ የምናውቀው ነገር የለም።

«በድሮ ዘመን የአንተ እና የእኔ ጥንተ ጥንተ አያቶች ውድድር ገጥመው ነበር። የእኔ ጥንተ ጥንት አያት ሮጠችና ያንተን ጥንተ ጥንት አያት ቀደመቻት። ነገር ግን እርሷን በዚህን ያህል ርቀት ጥላ መሄድ አልፈለገችም። ተጣጥሎ መጓዝ ቂምን እንጂ ደስታን አይፈጥርምና። እናም አንድ ዛፍ ሥር ቁጭ ብላ ጠበቀችት። በዚያውም ዕንቅልፍ ወሰዳት።

የአንተም ጥንተ ጥንት አያት ቀስ ብላ ስትደርስ የእኔ ጥንተ ጥንት አያት ተኝታ አየቻት። እርሷን ሳትቀሰቅስ ድምጿን አጥፍታ አለፈቻትና አሸነፈች። ጥንተ ጥንት አያትህ ያሸነፈቸው በእኔ ጥንተ ጥንት አያት መሥዋዕትነት በመሆኑ ቤተሰቦቻችን ቂም ተያያዙ። የተደረገባቸውንም እያሰቡ ሊስማሙ አልቻሉም» አለው።

ወጣቱ ዔሊ የአያቱ ተግባር አናደደው። «ልክ ነው» አለ። «ማንም በሌላው መሥዋዕትነት ማሸነፍ የለበትም። ራስህን አንጂ አንዴት ሌላውን ትሠዋለህ። አያቶቻችን እዚህ ላይ ተሳስተዋል። እኛ ግን የእነርሱን ስሕተት መድገም የለብንም»

«ይህኮ አንድ ጊዜ የሆነ ነገር ስለሆነ ልትለውጠው አትችልም» አለው ጥንቸል።

# የዳንኤል ዕይታዎች

## Daniel kibret's views

[www.danielkibret.com](http://www.danielkibret.com)

«ልንለውጠውማ እንችላለን» አለው ዔሊ። «የማይለወጥ ፈጣሪ ብቻ ነው። ያኛውን ታሪክ የሚያስረሳ አዲስ ታሪክ በመሥራት ልንለውጠው እንችላለን፤ በወጣቱ ድል በድል፣ ታሪክም በታሪክ ይሻራል።» ዔሊ ከድንጋዩ ውስጥ ራሱን አሥግሳ አወጣ።

«እስኪ እንዴት አድርገን?» ጥንቸል ጠየቀ።

«እኔ እና አንተ ነን መለወጥ የምንችለው። እኛ ከቀደምቶቻችን በጎ በጎውን እንጂ ሌላውን የመውረስ ግዴታ የለብንም። እነርሱ በዘመናቸው ኖረው በዘመናቸው መልካም የመሰላቸውን ሠሩ። ዛሬ ላይ ስናየው ያ ስሕተት ሆኖ ተገኘ። እኛም በዘመናችን ኖረን በዘመናችን መልካም የሆነውን እንሥራ። እነርሱ ወደኛ ዘመን መጥተው ሊኖሩ እንደማይችሉ ሁሉ እኛም ወደእነርሱ ዘመን ሄደን ልንኖር አንችልም። ያኛውን ውድድር ተወው። አሁን እኔ እና አንተ በአዲስ ውድድር አዲስ ታሪክ እናስመዘግብ።»

«እውነትከን ነው» አለ ጥንቸል። «እድሜ ልክ የጥንቱን ውድድር ብቻ እያነሡ ሲያወሩ እና ሲማረሩ መኖር ጥቅም የለውም።»

ይህንን ሲነጋገሩ በእንስሳት መካከል የሚደረግ የሩጫ ውድድር ዜና ሰሙ። ሁለቱ በአንድ ላይ ለመወዳደር ተመዘገቡ።

ውድድሩ የጫካው ንጉሥ ከሆነው ከድብ (ከቦፑ) መኖርያ ተነሥቶ የጫካው የፖሊስ አዛዥ አስከ ሆነው አስከ አውራሪስ (ሮሆ) መኖርያ የሚደርስ ነው። በውድድሩ መንገድ ላይ ሜዳ፣ ጫካ እና ወንዝ አለ። ተወዳዳሪዎች ይህንን ሁሉ ማቋረጥ ይጠበቅባቸዋል።

በማግሥቱ ውድድሩ ተጀመረ። የጫካው ንጉሥ ቦፑ ፊሽካውን ሲነፋ ጥንቸል ፈትለክ ብላ ሮጠች። እንደ አያቷ ግን ብቻዋን አልነበረችም። ዔሊን በጀርባዋ አዝላት ነበር። ጥቂት ድካም እና ጫና ቢሰማትም አዲስ ታሪክ በማስመዝገቧ እየተደሰተች ችግሩን ረሳችው። ጥንቸል ወንዙ ዳር ስትደርስ ሌሎች እንስሳት ቀድመዋት አገኘች። ነገር ግን ውኃው እጅግ ቀዝቃዛ በመሆኑ ማንም ሊገባበት አልደፈረም። አንዳንዶቹም የውኃውን ጥልቀት መገመት ስላልቻሉ ፈርተው ዳር ቆመዋል።

ጥንቸልም ዳር ደርሳ ቆመች። ይኼ ዔሊ አስደሳች ሃሳብ አመጣች። «አሁን የኔ ተራ ነው። የአያቴን ስሕተት የማስተካከልበት ተራዬ አሁን ነው» አለቻት ጥንቸልን። ወዲያው ዔሊ ጥንቸልን በጀርባዋ አዘለቻት። በጠፍጣፋ እግሮቿ እየዋኘችም ወደ ወንዙ ውስጥ ገባች። ጥንቸልም በዔሊ ጀርባ ላይ ተፈናጥጣ በደስታ ወንዙን ስታቋርጥ የወንዙን ዐሦች እና የሰማይን አዕዋፍ የሳቢ መዝሙር ትዘምር ነበር።

# የዳንኤል ዕይታዎች

## Daniel kibret's views

[www.danielkibret.com](http://www.danielkibret.com)

: በዔሊ እና በጥንቸል መካከል ያለው ቂም መፋቁን እና አዲስ ታሪክ መመዝገቡን እያዩ እንስሳቱ ሁሉ ከወንዙ ማዶ ቀሩ።

ዔሊ ወንዙ ዳር ደረሰች። ጥንቸልም ወረደች። አሁን ደግሞ በተራዋ ጥንቸል ዔሊን አዘለቻትና ወደ ጫካው ፖሊስ ወደ ርሆ መኖርያ ደረሰች። ማንም አልቀደማቸውም።

በማግሥቱ የሽልማት ሥነ ሥርዓት ተዘጋጀ። የጫካው ፕሬዚዳንት ሼሩ ሼር ክሃን ወደ መድረኩ ወጣ። ለጥንቸል እና ዔሊም መጠን የሌለው ሽልማቶችን ሰጣቸው። አንደኛ ስለወጡ፣ ሬከርድ ስለ ሰበሩ፣ ስለ ተባበሩ፣ ታሪክ ስለቀየሩ፣ ምኑ ቅጡ።

ከሽልማቱ በኋላ ሼሩ ሼር ክሃን እንዲህ አለ «ወገኖቼ ከዘመናት በፊት የዔሊ እና የጥንቸል አያቶች እንደዚሁ ተወዳድረው ነበር። ያኔ ግን አንዱ በሌላኛው ላይ በሠራው ተንኮል ነበር ማሸነፍ የተቻለው። አንዱ አንዱን ሠውቶ አንደኛ ወጣ። ሽልማቱንም ለራሱ ብቻ ወሰደ። ይህ ግን ለማናቸውም አልጠቀመም። ቂምን ከማምጣት በቀር። አሁን ግን የልጅ፣ ልጅ፣ ልጅ፣ ልጆቻቸው ይህንን ታሪክ በዓይናችን ፊት ቀየሩት። ያኔ አንዱ ያንዱን ድክመት ተጠቅሞ አሸነፈ። ዛሬ ግን የአንደኛው ጥንካሬ ከሌላኛው ጋር ተባብሮ ሁለቱም አሸነፉ። ያኔ ጥሎ ማለፍ ነበር፤ አሁን ይዞ ማለፍ ሆነ። ያኔ በድክመታቸው ተጠቀሙ፣ ዛሬ ግን ከድክመታቸው ተማሩ። አንዱ ሌላውን እንዲወድቅ ሳይሆን እንዲያሸነፍ በመርዳቱ ሁሉም አሸነፉ።»

እንስሳቱ ሁሉ ጫካው አስኪናጋ ድረስ አጨበጩባቸው።